







।
।
य
।
-

प-
॥
T.
T.
T.



(कापिलं)

साङ्ख्यप्रवचनदर्शनम्



अथ त्रिविधदुःखात्यन्तनिवृत्तिर-
न्तपुरुषार्थः ॥ १ ॥ न दृष्टात्तत्सि-
र्नेवृत्तेऽप्यनुवृत्तिदर्शनात् ॥ २ ॥
त्यहिकक्षुत्प्रतीकारवत्तत्प्रतीकारचेष्टना

१ अत्रत्या भाष्यकारिकैतदध्यायान्ते स्पष्टा ।

त्पुरुषार्थत्वम् ॥ ३ ॥ सर्वासम्भ-
 वात्सम्भवेऽपि सत्तासम्भवाद्धेयः प्रमा-
 णकुशलैः ॥ ४ ॥ उत्कर्षादपि मोक्षस्य
 सर्वोत्कर्षश्रुतेः ॥ ५ ॥ अविशेषश्चो-
 भयोः ॥ ६ ॥ न स्वभावतो बद्धस्य
 मोक्षसाधनोपदेशविधिः ॥ ७ ॥
 स्वभावस्यानपायित्वादननुष्ठानलक्षण-
 मप्रामाण्यम् ॥ ८ ॥ नाशक्योप-
 देशविधिरुपदिष्टेऽप्यनुपदेशः ॥ ९ ॥

१ ४, ५, ६, सूत्राणि भाष्यपुस्तकेऽग्रे सप्तदश-
 संख्याकविचित्रेत्यादिसूत्रोत्तरं व्याख्यातानीति तथा
 पाठोपि कश्चित् । प्राचीनमूलपुस्तके त्वेवमेव पाठः ।

शुक्लपटवद्बीजवच्चेत् ॥ १० ॥ शक्त्युद्भ-
वानुद्भवाभ्यां नाशक्योपदेशः ॥ ११ ॥
न कालयोगतो व्यापिनो नित्यस्य
सर्वसम्बन्धात् ॥ १२ ॥ न देशयो-
गतोऽप्यस्मात् ॥ १३ ॥ नावस्थातो
देहधर्मत्वात्तस्याः ॥ १४ ॥ असङ्गो
ऽयं पुरुष इति ॥ १५ ॥ न कर्मणा-
न्यधर्मत्वादतिप्रसक्तेश्च ॥ १६ ॥ वि-
चित्रभोगानुपपत्तिरन्यधर्मत्वे ॥ १७ ॥

१ इत उत्तरं ४, ५, ६, सूत्राणि सर्वासेत्यादीनि
भाष्ये इति कचिदेवमपि पाठः । सटिप्पणे प्राचीनमूल-
पुस्तके तु नात्र पाठः । किंतु प्रागेव ।

प्रकृतिनिबन्धनाच्चेन्न तस्या अपि पार-
 तन्त्र्यम् ॥ १८ ॥ न नित्यशुद्धबुद्ध-
 मुक्तस्वभावस्य तद्योगस्तद्योगादृते
 ॥ १९ ॥ नाविद्यातोऽप्यवस्तुना ब-
 न्धायोगात् ॥ २० ॥ वस्तुत्वे सिद्धा-
 न्तहानिः ॥ २१ ॥ विजातीयद्वैताप-
 त्तिश्च ॥ २२ ॥ विरुद्धोभयरूपा
 चेत् ॥ २३ ॥ न तादृक् पदार्थाप्र-
 तीतेः ॥ २४ ॥ न वयं षट्पदार्थवा-
 दिनो वैशेषिकादिवत् ॥ २५ ॥ अ-
 नियतत्वेऽपि नायौक्तिकस्य संग्रहो-
 ऽन्यथा बालोन्मत्तादिसमत्वम् ॥ २६ ॥

नाऽनादिविषयोपरागनिमित्ततोऽप्यस्य
 ॥ २७ ॥ न बाह्याभ्यन्तरयोरुपर-
 ज्योपरञ्जकभावोऽपि देशव्यवधाना-
 त्सुघ्नस्थपाटलिपुत्रस्थयोरिव ॥ २८ ॥
 द्वयोरेकदेशलब्धोपरागान्न व्यवस्था
 ॥ २९ ॥ अदृष्टवशाच्चेत् ॥ ३० ॥ न
 द्वयोरेककालायोगादुपकार्योपकारक-
 भावः ॥ ३१ ॥ पुत्रकर्मवदिति चेत्
 ॥ ३२ ॥ नास्ति हि तत्र स्थिर

१ निमित्तक इति कचित् पाठः ।

२ उपरञ्ज्योपोति कचित् पाठः ।

३ हिशब्दरहितः कचित् पाठः ।

एकात्मा यो गर्भाधानादिना संस्क्रि-
 यते ॥ ३३ ॥ स्थिरकार्यासिद्धेः
 क्षणिकत्वम् ॥ ३४ ॥ न प्रत्यभिज्ञाबा-
 धात् ॥ ३५ ॥ श्रुतिन्यायविरोधाच्च
 ॥ ३६ ॥ दृष्टान्तसिद्धेश्च ॥ ३७ ॥
 युगपज्जायमानयोर्न कार्यकारणभावः
 ॥ ३८ ॥ पूर्वापाये उत्तरायो-
 गात् ॥ ३९ ॥ तद्भावे तदयोगादु-
 भयव्यभिचारादपि न ॥ ४० ॥ पूर्व-
 भावमात्रे न नियमः ॥ ४१ ॥ न
 विज्ञानमात्रं बाह्यप्रतीतेः ॥ ४२ ॥
 तदभावे तदभावाच्छून्यं तर्हि ॥ ४३ ॥

शून्यं तत्त्वं भावो विनश्यति वस्तु-
 धर्मत्वाद्विनाशस्य ॥ ४४ ॥ अपवा-
 दमात्रमबुद्धानाम् ॥ ४५ ॥ उभय-
 पक्षसमानक्षेमत्वादयमपि ॥ ४६ ॥
 अपुरुषार्थत्वमुभयथा ॥ ४७ ॥ न
 गतिविशेषात् ॥ ४८ ॥ निष्क्रियस्य
 तदसम्भवात् ॥ ४९ ॥ मूर्तत्वाद्द-
 टादिवत्समानधर्मापत्तावपसिद्धान्तः ॥
 ॥ ५० ॥ गतिश्रुतिरप्युपाधियोगा-
 दाकाशवत् ॥ ५१ ॥ न कर्मणाप्य-
 तद्धर्मत्वात् ॥ ५२ ॥ अतिप्रसक्तिर-
 न्यधर्मत्वे ॥ ५३ ॥ निर्गुणादिश्रुति-

विरोधश्चेति ॥ ५४ ॥ तद्योगोऽप्य-
 विवेकान्न समानत्वम् ॥ ५५ ॥ निय-
 तकारणात्तदुच्छित्तिध्वान्तवत् ॥ ५६ ॥
 प्रधानाविवेकादन्याविवेकस्य तद्धाने
 हानम् ॥ ५७ ॥ वाङ्मात्रं न तु तत्त्वं
 चित्तस्थितेः ॥ ५८ ॥ युक्तितोऽपि न
 बाध्यते दिङ्मूढवदपरोक्षादृते ॥ ५९ ॥
 अचाक्षुषाणामनुमानेन बोधो धूमा-
 दिभिरिव बहेः ॥ ६० ॥ सत्त्वरजस्तमसां
 साम्यावस्था प्रकृतिः, प्रकृतेर्महान्मह-
 तोऽहङ्कारोऽहङ्कारात्पञ्चतन्मात्राण्युभय-

मिन्द्रियं, तन्मात्रेभ्यः स्थूलभूतानि;
 पुरुष, इति पञ्चविंशतिर्गणः ॥ ६१ ॥
 स्थूलात्पञ्चतन्मात्रस्य ॥ ६२ ॥ बाह्या-
 भ्यन्तराभ्यां तैश्चाहङ्कारस्य ॥ ६३ ॥
 तेनान्तःकरणस्य ॥ ६४ ॥ ततः प्र-
 कृतेः ॥ ६५ ॥ संहतपरार्थत्वात्पुरुषस्य
 ॥ ६६ ॥ मूले मूलाभावादमूलं मूलम्
 ॥ ६७ ॥ पारम्पर्येऽप्येकत्र परि-
 निष्ठेति संज्ञामात्रम् ॥ ६८ ॥ समानः
 प्रकृतेर्द्वयोः ॥ ६९ ॥ अधिकारित्रै-
 विध्यान्न नियमः ॥ ७० ॥ महदा-
 ख्यमाद्यं कार्यं तन्मनः ॥ ७१ ॥ चर-

मोऽहङ्कारः ॥ ७२ ॥ तत्कार्यत्वमुत्त-
 रेषाम् ॥ ७३ ॥ आद्यहेतुता तद्वारा
 पारम्पर्येऽप्यणुवत् ॥ ७४ ॥ पूर्वभा-
 वित्वे द्वयोरेकतरस्य हानेऽन्यतर-
 योगः ॥ ७५ ॥ पौरिच्छिन्नं न सर्वो-
 पादानम् ॥ ७६ ॥ तदुत्पत्तिश्रुतेश्च
 ॥ ७७ ॥ नावस्तुनो वस्तुसिद्धिः
 ॥ ७८ ॥ अबाधाददुष्टकारणजन्य-
 त्वाच्च नावस्तुत्वम् ॥ ७९ ॥ भावे
 तद्योगेन तत्सिद्धिरभावे तदभावा-

१ अन्येषामिति कचित्पाठः ।

२ नेत्यादावेव कचित्पाठः, न मध्ये ।

त्कुतस्तरां तत्सिद्धिः ॥ ८० ॥ न क-
 र्मण उपादानत्वायोगात् ॥ ८१ ॥
 नानुश्रविकादपि तत्सिद्धिस्साध्यत्वे-
 नाऽऽवृत्तियोगादपुरुषार्थत्वम् ॥ ८२ ॥
 तत्र प्राप्तविवेकस्यानावृत्तिश्रुतिः ॥ ८३ ॥
 दुःखादुःखं जलाभिषेकवन्न जाड्य-
 विमोक्तः ॥ ८४ ॥ काम्येऽकाम्येऽपि
 साध्यत्वाविशेषात् ॥ ८५ ॥ निज-
 मुक्तस्य बन्धध्वंसमात्रं परं न समा-
 नत्वम् ॥ ८६ ॥ द्वयोरेकतरस्य वा-
 प्यसन्निकृष्टार्थपरिच्छिन्तिः प्रमा त-

त्साधकतमं यत्तन्निविधं प्रमाणम्
 ॥ ८७ ॥ तत्सिद्धौ सर्वसिद्धेर्नाधि-
 क्यसिद्धिः ॥ ८८ ॥ यत्सम्बद्धं स-
 त्तादाकारोल्लेखि विज्ञानं तत्प्रत्यक्षम्
 ॥ ८९ ॥ योगिनामबाह्यप्रत्यक्षत्वान्न
 दोषः ॥ ९० ॥ लीनवस्तुलब्धातिश-
 यसम्बन्धाद्वाऽदोषः ॥ ९१ ॥ ईश्वरा-
 सिद्धेः ॥ ९२ ॥ मुक्तबद्धयोरन्यतरा
 भावान्न तत्सिद्धिः ॥ ९३ ॥ उभय-
 थाप्यसत्करत्वम् ॥ ९४ ॥ मुक्तात्मनः
 प्रशंसोपासासिद्धस्य वा ॥ ९५ ॥

तत्सन्निधानादधिष्ठातृत्वं मणिवत् ॥
 ॥ ९६ ॥ विशेषकार्येष्वपि जीवा-
 नाम् ॥ ९७ ॥ सिद्धरूपबोद्धृत्वाद्वा-
 क्यार्थोपदेशः ॥ ९८ ॥ अन्तःकर-
 णस्य तदुज्ज्वलितत्वाल्लोहवदधिष्ठातृ-
 त्वम् ॥ ९९ ॥ प्रतिबन्धदृशः प्रति-
 बद्धज्ञानमनुमानम् ॥ १०० ॥ आप्तो-
 पदेशशब्दः ॥ १०१ ॥ उभयसिद्धिः
 प्रमाणात्तदुपदेशः ॥ १०२ ॥ सामा-
 न्यतो दृष्टादुभयसिद्धिः ॥ १०३ ॥

१ प्रतिबद्धदृश इति कचित्पाठः । व्याप्तिज्ञानवत्
 इति तस्यार्थ इत्यप्यन्यत्र ।

चिदवसानो भोगः ॥ १०४ ॥ अक-
 र्तुरपि फलोपभोगोऽन्नाद्यवत् ॥ १०५ ॥
 अविवेकाद्वा तत्सिद्धेः कर्तुः फलाव-
 गमः ॥ १०६ ॥ नोभयं च तत्त्वा-
 ख्याने ॥ १०७ ॥ विषयोऽविषयो-
 ऽप्यतिदूरादेर्हानोपादानाभ्यामिन्द्रियस्य
 ॥ १०८ ॥ सौक्ष्म्यात्तदनुपल-
 ब्धिः ॥ १०९ ॥ कार्यदर्शनात्तदुप-
 लब्धेः ॥ ११० ॥ वादिविप्रतिपत्ते-
 स्तदसिद्धिरिति चेत् ॥ १११ ॥
 तथाऽप्येकतरदृष्ट्यैकस्मिन्नेनापलापः ॥
 ॥ ११२ ॥ त्रिविधविरोधा-

पक्षेऽपि ॥ ११३ ॥ नासदुत्पादो नृशृ-
 ङ्गवत् ॥ ११४ ॥ उपादाननियमात्
 ॥ ११५ ॥ सर्वत्र सर्वदा सर्वसम्भवात्
 ॥ ११६ ॥ शक्तस्य शक्यकरणात्
 ॥ ११७ ॥ कारणभावाच्च ॥ ११८ ॥
 न भावे भावयोगश्चेत् ॥ ११९ ॥
 नाभिव्यक्तिनिबन्धनौ व्यवहाराव्यव-
 हारौ ॥ १२० ॥ नाशः कारणलयः
 ॥ १२१ ॥ पारम्पर्यतोऽन्वेषणा बीजा-
 ङ्गवत् ॥ १२२ ॥ उत्पत्तिर्वद्वाऽदोषः

॥ १२३ ॥ लिङ्गम् ॥ १२४ ॥ आज्ञ-
 स्यादभेदतो वा गुणसामान्यादेस्त-
 त्सिद्धिः प्रधानव्यपदेशाद्वा ॥ १२५ ॥
 (तथा प्रधानशब्दात्) ॥ १२६ ॥ त्रि-
 गुणचेतनत्वादि द्वयोः ॥ १२७ ॥
 प्रीत्यप्रीतिविषादाद्यैर्गुणानामन्योन्यवै-
 धर्म्यम् ॥ १२८ ॥ लब्धादिधर्मैः
 साधर्म्यं वैधर्म्यं च गुणानाम् १२९ ॥
 उभयान्यत्वात् कार्यत्वं महदादेर्घटा-

१ हेतुमदनित्यमव्यापि सक्रियमनेकमाश्रितं लिङ्गम्
 . ति कचित्पाठः ।

२ इदं सूत्रं कचिन्न दृश्यते, प्राचीनलेखे तु परं
 दृश्यते ।

दिवत् ॥ १३० ॥ परिमाणात् ॥ १३१ ॥
 समन्वयात् ॥ १३२ ॥ शक्तितश्चेति
 ॥ १३३ ॥ तद्धाने प्रकृतिः पुरुषो
 वा ॥ १३४ ॥ तयोरन्यत्वे तुच्छत्वम्
 ॥ १३५ ॥ कार्यात्कारणानुमानं तत्सा-
 हित्यात् ॥ १३६ ॥ अव्यक्तं त्रिगु-
 णाल्लिङ्गात् ॥ १३७ ॥ तत्कार्यत-
 स्तत्सिद्धेर्नापलापः ॥ १३८ ॥ सामा-
 न्येन विवादाभावाद्धर्मवन्न साधनम्
 ॥ १३९ ॥ शरीरादिव्यतिरिक्तः पुमान्
 ॥ १४० ॥ संहतपरार्थत्वात् ॥ १४१ ॥
 त्रिगुणादिविपर्ययात् ॥ १४२ ॥

अधिष्ठाताच्चेति ॥१४३॥ भोक्तृभावात्
 ॥१४४॥ कैवल्यार्थं प्रवृत्तेश्च ॥ १४५ ॥
 जडप्रकाशयोगात् प्रकाशः ॥ १४६ ॥
 निर्गुणत्वान्न चिद्धर्मा ॥ १४७ ॥
 श्रुत्या सिद्धस्य नापलापस्तत्प्रत्यक्ष-
 बाधात् ॥ १४८ ॥ सुषुप्त्याद्यसाक्षि-
 त्वम् ॥ १४९ ॥ जन्मादिव्यवस्थातः
 पुरुषहुत्वम् ॥ १५० ॥ उपाधिभेदे-
 प्येकस्य नानायोग आकाशस्येव घ-
 टादिभिः ॥ १५१ ॥ उपाधिभिर्भिद्यते
 न तु तद्वान् ॥ १५२ ॥ एकमेकत्वेन

१ अधिष्ठातृत्वाच्चेति कचित्पाठः ।

२ कैवल्यार्थं इति कचित्पाठः ।

वैकुण्ठ

परिवर्त्तमानस्य न विरुद्धधर्माध्यासः
 ॥१५३॥ अन्यधर्मत्वेऽपि नारोपात्त-
 त्सिद्धिरेकत्वात् ॥ १५४ ॥ नाद्वैत-
 श्रुतिविरोधो जातिपरत्वात् ॥ १५५ ॥
 विदितबन्धकारणस्य दृष्ट्या तद्रूपम्
 ॥ १५६ ॥ नान्धाऽदृष्ट्या चक्षुष्मता-
 मनुपलम्भः ॥ १५७ ॥ वामदेवादि-
 मुक्तो नाद्वैतम् ॥ १५८ ॥ अनादावद्य-
 यावदभावाद्भविष्यदप्येवम् ॥ १५९ ॥
 इदानीमिव सर्वत्र नात्यन्तोच्छेदः
 ॥ १६० ॥ व्यावृत्तोभयरूपः ॥ १६१ ॥
 साक्षात्सम्बन्धात्साक्षित्वम् ॥ १६२ ॥

नित्यमुक्तत्वम् ॥ १६३ ॥ औदासी-
न्यं चेति ॥ १६४ ॥ उपरागात्कर्त्तृत्वं
चित्सान्निध्याच्चित्सान्निध्यात् ॥ १६५ ॥

भाष्यकारिका-हेयहाने तयोर्हेतू चेति व्यूहा
यथाक्रमम् । चत्वारश्चास्त्रमुख्यार्था अध्यायेऽस्मि
न्प्रपञ्चिताः ॥ १ ॥

इति श्रीकपिलमहर्षिप्रणीते साङ्ख्यप्रवचनद-
र्शने विषयाऽध्यायः प्रथमस्समाप्तः ॥ १ ॥

विमुक्तमोक्षार्थं स्वार्थं वा प्रधानस्य
॥१॥ विरक्तस्य तत्सिद्धेः ॥२॥ न श्रव-

१ योगावभागमन्तरा नित्यमुक्तत्वमौदासीन्यं
चेत्यनयोरेकसूत्रत्वं कचिद्दृश्यते ।

णमात्रात्तत्सिरिन्द्रादिवासनाया बल-
वत्त्वात् ॥ ३ ॥ बहुभृत्यवद्वा प्रत्ये-
कम् ॥ ४ ॥ प्रकृतिवास्तवे च पुरुष-
स्याध्याससिद्धिः ॥ ५ ॥ कार्यतस्त-
त्सिद्धेः ॥ ६ ॥ चेतनोद्देशान्नियमः
कण्टकमोक्षवत् ॥ ७ ॥ अन्ययोगेऽपि
तत्सिद्धिर्नाञ्जस्येनायोदाहवत् ॥ ८ ॥
रागविरागयोर्योगः सृष्टिः ॥ ९ ॥
महदादिक्रमेण पञ्चभूतानाम् ॥ १० ॥
आत्मार्थत्वात्सृष्टेर्नैषामात्मार्थ आर-
म्भः ॥ ११ ॥ दिक्कालावाकाशादिभ्यः

१ अनादिवासनापटुत्वादिति कचित्पाठः ।

द्वितीयोऽध्यायः

॥ १२ ॥ अध्यवसायो बुद्धिः ॥ १३ ॥
 तत्कार्यं धर्मादि ॥ १४ ॥ महदुपरा-
 गाद्विपरीतम् ॥ १५ ॥ अभिमानो-
 ऽहङ्कारः ॥ १६ ॥ एकादश पञ्चतन्मात्रं
 यत्कार्यम् ॥ १७ ॥ सात्त्विकमेकाद-
 शकं प्रवर्तते वैकृतादहङ्कारात् ॥ १८ ॥
 कर्मेन्द्रियबुद्धीन्द्रियैरान्तरमेकादशकम्
 ॥ १९ ॥ आहङ्कारिकत्वश्रुतेर्न
 भौतिकानि ॥ २० ॥ देवतालयश्रु-
 तिनारम्भकस्य ॥ २१ ॥ तदुत्पत्तिश्रु-
 तेर्विनाशदर्शनाच्च ॥ २२ ॥ अतीन्द्रिय-

मिन्द्रियं भ्रान्तानामधिष्ठाने ॥२३॥ श-
 क्तिभेदेऽपि भेदसिद्धौ नैकत्वम् ॥२४॥
 न कल्पनाविरोधः प्रमाणदृष्टस्य ॥२५॥
 उभयात्मकं च मनः ॥ २६ ॥ गुणपरि-
 णामभेदान्नानात्वमवस्थावत् ॥ २७ ॥
 रूपादिरसमलान्त उभयोः ॥ २८ ॥
 द्रष्टृत्वादिरात्मनः करणत्वमिन्द्रियाणाम्
 ॥ २९ ॥ त्रयाणां स्वालक्षण्यम् ॥ ३० ॥
 सामान्य-करणवृत्तिः प्राणाद्या
 वायवः पञ्च ॥ ३१ ॥ क्रमशोऽक्रमश-
 श्चेन्द्रियवृत्तयः (त्तिः) ॥ ३२ ॥ वृत्तयः
 पञ्चतयः क्लिष्टाऽक्लिष्टाः ॥३३॥ तान्नि-

वृत्तावुपशान्तोपरागः स्वस्थः ॥ ३४ ॥
 कुसुमवच्च मणिः ॥ ३५ ॥ पुरुषार्थ
 करणोद्भवोऽप्यदृष्टोल्लासात् ॥ ३६ ॥
 धेनुवद्धत्साय ॥ ३७ ॥ करणं त्रयो-
 दशविधमवान्तरभेदात् ॥ ३८ ॥
 इन्द्रियेषु साधकतमत्वगुणयोगात्कुठ-
 र्वत् ॥ ३९ ॥ द्वयोः प्रधानं मनो
 लोकवन्द्यवर्गेषु ॥ ४० ॥ अव्यभि-
 चारात् ॥ ४१ ॥ तथाऽशेषसंस्काराधा-
 रत्वात् ॥ ४२ ॥ स्मृत्याऽनुमानाच्च ॥ ४३ ॥
 सम्भवेन स्वतः ॥ ४४ ॥ आपेक्षिको गु-
 णप्रधानभावः क्रियाविशेषात् ॥ ४५ ॥

तत्कर्माजितत्वात्तदर्थमपि चेष्टा लोक-
वत् ॥ ४६ ॥ समानकर्मयोगे बुद्धेः
प्राधान्यं लोकवल्लोकवत् ॥ ४७ ॥

भाष्यकारिका-लिङ्गदेहस्य घटकं यत्सप्तद-
शसङ्ख्यकम् ॥ प्रधानकार्यं तत्सूक्ष्ममत्राध्यायेऽनुव-
र्णितम् ॥ १ ॥

इति श्रीकपिलमहर्षिप्रणीते साङ्ख्यप्रवच-
नदर्शने प्रधानकार्यप्रतिपादनं नाम द्वितीयोऽध्या-
यस्समाप्तः ॥ २ ॥

अविशेषाद्विशेषारम्भः ॥१॥ तस्मा-
च्छरीरस्य ॥ २ ॥ तद्बीजात् संसृतिः
॥ ३ ॥ आविवेकाच्च प्रवर्त्तनमविशे-
षाणाम् ॥४॥ उपभोगादितरस्य ॥ ५ ॥

सम्प्रति परिमुक्तो द्वाभ्याम् ॥ ६ ॥
 मातापितृजं स्थूलं प्रायश इतरन्न तथा
 ॥ ७ ॥ पूर्वोत्पत्तेस्तत्कार्यत्वं भोगादे-
 कस्य नेतरस्य ॥ ८ ॥ सप्तदशैकं
 लिङ्गम् ॥ ९ ॥ व्यक्तिभेदः कर्मविशे-
 षात् ॥ १० ॥ तदधिष्ठानाश्रये देहे
 तद्वादात्तद्वादः ॥ ११ ॥ न स्वातन्त्र्या-
 त्तद्वत्ते च्छायावच्चित्रवच्च ॥ १२ ॥ सू-
 र्तत्वेऽपि न सङ्घातयोगात्तरणिवत् ॥
 ॥ १३ ॥ अणुपरिमाणं तत्कृतिश्रुतेः
 ॥ १४ ॥ तदन्नमयत्वश्रुतेश्च ॥ १५ ॥

पुरुषार्थं संमृतिर्लिङ्गानां सूपकारवद्राज्ञः
 ॥ १६ ॥ पाञ्चभौतिको देहः ॥ १७ ॥
 चातुर्भौतिकमित्येके ॥ १८ ॥ एकभौ-
 तिकमित्यपरे ॥ १९ ॥ न सांसिद्धिकं
 चैतन्यं प्रत्येकादृष्टे (:) ॥ २० ॥ प्रप
 ऊचमरणाद्यभावश्च ॥ २१ ॥ मदशक्ति
 वच्चैत्प्रत्येकपरिदृष्टे सांहत्ये तदुद्भवः
 ॥ २२ ॥ ज्ञानान्मुक्तिः ॥ २३ ॥ बन्धो
 विपर्ययात् ॥ २४ ॥ नियतकारणत्वान्न
 समुच्चयविकल्पौ ॥ २५ ॥ स्वप्नजागरा-
 भ्यामिव मायिकाऽमायिकाऽजागरा-

भ्यां नोभयोर्मुक्तिः पुरुषस्य ॥ २६ ॥
 इतरस्यापि नात्यन्तिकम् ॥ २७ ॥
 सङ्कल्पितेऽप्येवम् ॥ २८ ॥ भावनो-
 पचयाच्छुद्धस्य सर्वं प्रकृतिवत् ॥ २९ ॥
 रागोपहतिर्ध्यानम् ॥ ३० ॥ वृत्ति-
 निरोधात्तत्सिद्धिः ॥ ३१ ॥ धारणा-
 सनस्वकर्मणा तत्सिद्धिः ॥ ३२ ॥
 निरोधश्छर्दिविधारणाभ्याम् ॥ ३३ ॥
 स्थिरसुखमासनम् ॥ ३४ ॥ स्वकर्म-
 स्वाश्रमविहितकर्मानुष्ठानम् ॥ ३५ ॥
 वैराग्यादभ्यासाच्च ॥ ३६ ॥ विपर्य-
 यभेदाः पञ्च ॥ ३७ ॥ अशक्तिरष्टा-

विंशतिधा तु ॥ ३८ ॥ तुष्टिर्नवधा
 ॥ ३९ ॥ सिद्धिरष्टधा ॥ ४० ॥ अ-
 वान्तरभेदाः पूर्ववत् ॥ ४१ ॥ एवमि-
 तरस्याः ॥ ४२ ॥ आध्यात्मिकादि-
 भेदान्नवधा तुष्टिः ॥ ४३ ॥ ऊहादिभिः
 सिद्धिरष्टधा ॥ ४४ ॥ नेतरादितरहानेन
 विना ॥ ४५ ॥ दैवादिप्रभेदाः ॥ ४६ ॥
 आब्रह्मस्तम्बपर्यन्तं तत्कृते सृष्टिरावि-
 वेकात् ॥ ४७ ॥ ऊर्ध्वं सत्त्वविशाला ॥
 ॥ ४८ ॥ तमोविशाला मूलतः ॥ ४९ ॥
 मध्ये रजोविशाला ॥ ५० ॥ कर्मवैचि-

ज्यात्प्रधानचेष्टा गर्भदासवत् ॥ ५१ ॥
 आवृत्तिस्तत्राप्युत्तरोत्तरयोनियोगाद्धेयः
 ॥ ५२ ॥ समानं जरामरणादिजं
 दुःखम् ॥ ५३ ॥ न कारणलयात्कृ-
 तकृत्यतामग्नवदुत्थानात् ॥ ५४ ॥
 अकार्यत्वेऽपि तद्योगः पारवश्यात् ॥
 ॥ ५५ ॥ स हि सर्ववित्सर्वकर्त्ता ॥ ५६ ॥
 ईदृशेश्वरसिद्धिसिद्धा ॥ ५७ ॥ प्रधान-
 मृष्टिः परार्थं स्वतोऽप्यभोक्तृत्वादुष्ट-
 कुलमवहनवत् ॥ ५८ ॥ अचेतनत्वेऽपि
 क्षीरवच्चैष्टितं प्रधानस्य ॥ ५९ ॥ क-
 र्मवद्दृष्टेर्वा कालादेः ॥ ६० ॥ स्वा-

भावाच्चेष्टितमनभिसन्धानाद्भृत्यवत् ॥
 ॥ ६१ ॥ कर्माकृष्टेर्वाऽनादितः ॥ ६२ ॥
 विविक्तबोधात्सृष्टिनिवृत्तिः प्रधानस्य =
 सूदवत्पाके ॥ ६३ ॥ इतर इतरवत्त-
 दोषात् ॥ ६४ ॥ द्वयोरेकतरस्य वा-
 प्यौदासीन्यमपवर्गः ॥ ६५ ॥ अ-
 न्यसृष्ट्युपरागेऽपि न विरज्यते प्रबु-
 द्धरज्जुतत्त्वस्येवोरगः ॥ ६६ ॥ कर्म-
 निमित्तयोगाच्च ॥ ६७ ॥ नैरपेक्ष्येऽपि प्र-
 कृत्युपकारेऽविवेको निमित्तम् ॥ ६८ ॥
 नर्तकीवत्प्रवृत्तस्यापि निवृत्तिश्चारि-

ताथ्यात् ॥ ६९ ॥ दोषबोधेऽपि नोपस-
 र्पणं प्रधानस्य कुलवधूवत् ॥ ७० ॥
 नैकान्ततो बन्धमोक्षौ पुरुषस्य वि-
 वेकादृते ॥ ७१ ॥ प्रकृतेराञ्जस्यात्स-
 सङ्गत्वात्पशुवत् ॥ ७२ ॥ रूपैस्सप्त-
 भिरात्मानं बध्नाति प्रधानं कोशका-
 खद्विमोचयत्येकरूपेण ॥ ७३ ॥ निमि-
 त्तत्वमविवेकस्य न दृष्टहानिः ॥ ७४ ॥
 तत्त्वाभ्यासान्नेति नेति त्यागाद्विवे-
 कसिद्धिः ॥ ७५ ॥ अधिकारिभे-
 दान्न नियमः ॥ ७६ ॥ बाधितानुवृत्त्या =

? ससङ्गत्वादिति कचित्पुस्तके पाठः ।
 प्रपञ्च इति ।

मध्यविवेकतोऽप्युपभोगः ॥ ७७ ॥
 जीवन्मुक्तश्च ॥ ७८ ॥ उपदेश्योप-
 देष्टृत्वात्तत्सिद्धिः ॥ ७९ ॥ श्रुतिश्च
 ॥ ८० ॥ इतरथाऽन्धपरम्परा ॥ ८१ ॥
 चक्रभ्रमणवद्धृतशरीरः ॥ ८२ ॥ सं-
 स्कारलेशतस्तत्सिद्धिः ॥ ८३ ॥ वि-
 वेकान्निःशेषदुःखनिवृत्तौ कृतकृत्योनेत-
 रान्नेतरात् ॥ ८४ ॥

भाष्यकारिका—अत्यन्तलयपर्यन्तः कार्यो-
 ऽव्यक्तस्य नात्मनः ॥ प्रोक्त एवं विवेकोत्र पर-
 वैराग्यसाधनम् ॥ १ ॥

१ विवेकताप्युपभोग इति क्वचित्पुस्तके पाठः ।

२ कृतकृत्यतेति क्वचित्पुस्तके पाठः ।

इति श्रीकपिलमहर्षिप्रणीते साङ्ख्यप्रव-
चनदर्शने तृतीयोऽध्यायस्समाप्तः ॥ ३ ॥

राजपुत्रवत्तत्त्वोपदेशात् ॥ १ ॥ पि-
शाचवदन्यार्थोपदेशोऽपि ॥ २ ॥ आ-
वृत्तिरसकृदुपदेशात् ॥ ३ ॥ पितापु-
त्रवदुभयोर्दृष्टत्वात् ॥ ४ ॥ श्येनव-
त्सुखदुःखी त्यागवियोगाभ्याम् ॥ ५ ॥
अहिनिर्व्वयिनीवत् ॥ ६ ॥ छिन्नह-
स्तवद्वा ॥ ७ ॥ असाधनानुचिन्तनं
बन्धाय भवतवत् ॥ ८ ॥ बहुभिर्योगे

१ चिन्तनवधाय बन्धवदिति कचित्पुस्तके पाठः।

विरोधो रागादिभिः कुमारीशङ्खवत् ॥
 ॥ ९ ॥ द्वाभ्यामपि तथैव ॥ १० ॥
 निराशस्सुखी पिङ्गलावत् ॥ ११ ॥
 अनारम्भेऽपि परगृहे सुखी सर्पवत्
 ॥ १२ ॥ बहुशास्त्रगुरुपासनेऽपि सा-
 रादानं षट्पदवत् ॥ १३ ॥ इषुकार-
 वन्नैकचित्तस्य समाधिहानिः ॥ १४ ॥
 कृतनियमलङ्घनादानर्थक्यं लोकवत्
 ॥ १५ ॥ तद्विस्मरणेऽपि भेकीवत्
 ॥ १६ ॥ नोपदेशश्रवणेऽपि कृतक-
 त्यता परामर्शाद्विरोचनवत् ॥ १७ ॥

१ कुमारीकङ्कणशङ्खेति कचित्पुस्तके पाठः ॥

दृष्टस्तयोरिन्द्रस्य ॥ १८ ॥ प्रणतिब्र-
 ह्मचर्योपसर्पणानि कृत्वा सिद्धिर्बहु-
 कालात्तद्वत् ॥ १९ ॥ न कालनियमो
 वामदेववत् ॥ २० ॥ अध्यस्तरूपो-
 पासनात्पारम्पर्येण यज्ञोपासकाना-
 मिव ॥ २१ ॥ इतरलाभेऽप्यावृत्ति
 पञ्चाग्नियोगतो जन्मश्रुतेः ॥ २२ ॥
 विरक्तस्य हेयहानमुपादेयोपादानं हं-
 सक्षीरवत् ॥ २३ ॥ लब्धातिशययो-
 गाद्वा तद्वत् ॥ २४ ॥ न कामचा-
 रित्वं रागोपहते शुकवत् ॥ २५ ॥
 गुणयोगाद्बुद्धः शुकवत् ॥ २६ ॥ न



भोगाद्रागशान्तिर्मुनिवत् ॥ २७ ॥
 दोषदर्शनादुभयोः ॥ २८ ॥ न मलि-
 नचेतस्युपदेशबीजप्ररोहोऽजवत् ॥
 ॥ २९ ॥ नाभासमात्रमपि मलिनद-
 र्पणवत् ॥ ३० ॥ न तज्जस्यापि तद्रू-
 पता पङ्कजवत् ॥ ३१ ॥ न भूति-
 योगेऽपि कृतकृत्यतोपास्यसिद्धिवदुपा-
 स्यसिद्धिवत् ॥ ३२ ॥

भाष्यकारिका — अध्यायत्रितयोक्तस्य विवे-
 कस्यान्तरङ्गकम् ॥ आख्यायिकाभिस्संप्रोक्तमत्रा-
 ध्याये समासतः ॥ १ ॥

इति श्रीकपिलमहर्षिप्रणीते साङ्ख्यप्रव-
 चनदर्शने चतुर्थोऽध्यायस्समाप्तः ॥ ४ ॥

मङ्गलाचरणं शिष्टाचारात्फलदर्श-
 नाच्छातितश्चेति ॥ १ ॥ नेश्वराधि-
 ष्ठिते फलनिष्पत्तिः कर्मणा तत्सिद्धेः
 ॥ २ ॥ स्वोपकारादधिष्ठानं लोकवत्
 ॥ ३ ॥ लौकिकेश्वरवदितरथा ॥ ४ ॥
 पारिभाषिको वा ॥ ५ ॥ न रागादृ-
 ते तत्सिद्धिः प्रतिनियतकारणत्वात्
 ॥ ६ ॥ तद्योगेऽपि न नित्यमुक्तः
 ॥ ७ ॥ प्रधानशक्तियोगाच्चेत्सङ्गाप-
 त्तिः ॥ ८ ॥ सत्तामात्राच्चेत्सर्वैश्वर्यम्
 ॥ ९ ॥ प्रमाणाभावान्न तत्सिद्धिः
 ॥ १० ॥ सम्बन्धाभावान्नानुमानम्

॥ ११ ॥ श्रुतिरपि प्रधानकार्यत्वस्य
 ॥ १२ ॥ नाविद्याशक्तियोगो निस्स-
 ज्ञस्य ॥ १३ ॥ तद्योगे तत्सिद्धाव-
 न्योन्याश्रयत्वम् ॥ १४ ॥ न बीजा-
 ङ्कुरवत्सादिसंसारश्रुतेः ॥ १५ ॥ वि-
 द्यातोऽन्यत्वे ब्रह्मबाधप्रसङ्गः ॥ १६ ॥
 अबाधे नैष्फल्यम् ॥ १७ ॥ विद्या-
 बाध्यत्वे जगतोऽप्येवम् ॥ १८ ॥ त-
 द्रूपत्वे सादित्वम् ॥ १९ ॥ न धर्मा-
 पलापः प्रकृतिकार्यवैचित्र्यात् ॥ २० ॥
 श्रुतिलिङ्गादिभिस्तत्सिद्धिः ॥ २१ ॥
 न नियमः प्रमाणान्तरावकाशात् ॥ २२ ॥

उभयत्राप्येवम् ॥ २३ ॥ अर्थात्सि-
 द्धिश्चेत्समानमुभयोः ॥ २४ ॥ अ-
 न्तःकरणधर्मत्वं धर्मादीनाम् ॥ २५ ॥
 गुणादीनां च नात्यन्तबाधः ॥ २६ ॥
 पञ्चावयवयोगात्सुखसंवित्तिः ॥ २७ ॥
 न सकृद्ग्रहणात्सम्बन्धसिद्धिः ॥ २८ ॥
 नियतधर्मसाहित्यमुभयोरेकतरस्य वा
 व्याप्तिः ॥ २९ ॥ न तत्त्वान्तरं वस्तु-
 कल्पनाप्रसक्तेः ॥ ३० ॥ निजशक्त्यु-
 द्भवमित्याचार्याः ॥ ३१ ॥ आधेय-
 शक्तियोग इति पञ्चशिखः ॥ ३२ ॥
 न स्वरूपशक्तिर्नियमः पुनर्वादप्रसक्तेः

॥३३॥ विशेषणानर्थक्यप्रसक्तेः ॥३४॥
 पल्लावादिष्वनुपपत्तेश्च ॥ ३५ ॥ आ-
 धेयशक्तिसिद्धौ निजशक्तियोगस्स-
 मानन्यायात् ॥ ३६ ॥ वाच्यवाच-
 कभावस्सम्बन्धशब्दार्थयोः ॥ ३७ ॥
 त्रिभिस्सम्बन्धसिद्धिः ॥ ३८ ॥ न
 कार्ये नियम उभयथा दर्शनात् ॥३९॥
 लोके व्युत्पन्नस्य वेदार्थप्रतीतेः ॥४०॥
 न त्रिभिरपौरुषेयत्वाद्देदस्य तदर्थ-
 स्यातीन्द्रियत्वात् ॥ ४१ ॥ न यज्ञादे-
 स्स्वरूपतो धर्मत्वं वैशिष्ट्यात् ॥ ४२॥

निजशक्तिर्व्युत्पत्त्या व्यवच्छिद्यते
 ॥ ४३ ॥ योग्यायोग्येषु प्रतीतिज-
 नकत्वात्तत्सिद्धिः ॥ ४४ ॥ न नि-
 त्यत्वं वेदानां कार्यत्वश्रुतेः ॥ ४५ ॥
 न पौरुषेयत्वं तत्कर्तुः पुरुषस्याभा-
 वात् ॥ ४६ ॥ मुक्तामुक्तयोरयोग्य-
 त्वात् ॥ ४७ ॥ नापौरुषेयत्वान्नित्य-
 त्वमङ्कुरादिवत् ॥ ४८ ॥ तेषामपि
 तद्योगे दृष्टबाधादिप्रसक्तिः ॥ ४९ ॥
 यस्मिन्नदृष्टेऽपि कृतबुद्धिरुपजायते
 तत्पौरुषेयम् ॥ ५० ॥ निजशक्त्याभि-
 व्यक्तेस्त्वतः प्रामाण्यम् ॥ ५१ ॥

नासतः ख्यानं नृशृङ्गवत् ॥ ५२ ॥
 न सतो बाधदर्शनात् ॥ ५३ ॥ ना-
 निर्वचनीयस्य तदभावात् ॥ ५४ ॥
 नान्यथाख्यातिस्त्ववचोव्याघातात् ॥
 ॥ ५५ ॥ सदसत्ख्यातिर्बाधाऽबाधात्
 ॥ ५६ ॥ प्रतीत्यप्रतीतिभ्यां न स्फो-
 टात्मकशब्दः ॥ ५७ ॥ न शब्द-
 नित्यत्वं कार्यताप्रतीतेः ॥ ५८ ॥ पू-
 र्वसिद्धसत्त्वस्याभिव्यक्तिर्दीपेनेव घ-
 टस्य ॥ ५९ ॥ सत्कार्यसिद्धान्तश्चे-
 त्सिद्धसाधनम् ॥ ६० ॥ नाद्वैतमा-

नो
 नो
 नो
 त्मनो लिङ्गात्तद्भेदप्रतीतेः ॥ ६१ ॥
 नानात्मनापि प्रत्यक्षबाधात् ॥ ६२ ॥
 नोभाभ्यां तेनैव ॥ ६३ ॥ अन्यपर-
 त्वमविवेकानां तत्र ॥ ६४ ॥ नात्मा
 नाविद्या नोभयं जगदुपादानकारणं
 निस्सङ्गत्वात् ॥ ६५ ॥ नैकस्यानन्द-
 चिद्रूपत्वे द्वयोर्भेदात् ॥ ६६ ॥ दुःख-
 निवृत्तेर्गौणः ॥ ६७ ॥ विमुक्तिप्रशं-
 सा मन्दानाम् ॥ ६८ ॥ न व्याप-
 कत्वं मनसः करुणत्वादिन्द्रियत्वाद्वा
 ॥ ६९ ॥ सक्रियत्वाद्गतिश्रुतेः ॥ ७० ॥
 न निर्भागत्वं तद्योगाद्धटवत् ॥ ७१ ॥

प्रकृतिपुरुषयोरन्यत्सर्वमनित्यम् ॥ ७२ ॥
 न भागलाभो भोगिनो निर्भागत्व-
 श्रुतेः ॥ ७३ ॥ नानन्दाभिव्यक्तिर्मु-
 क्तिर्निर्धर्मत्वात् ॥ ७४ ॥ न विशेष-
 गुणोच्छित्तिस्तद्वत् ॥ ७५ ॥ न वि-
 शेषगतिर्निष्क्रियस्य ॥ ७६ ॥ नाका-
 रोपरागोच्छित्तिः क्षणिकत्वादिदो-
 षात् ॥ ७७ ॥ न सर्वोच्छित्तिरपुरु-
 षार्थत्वादिदोषात् ॥ ७८ ॥ एवं शू-
 न्यमपि ॥ ७९ ॥ संयोगाश्च वियो-
 गान्ता इति न देशादिलाभोऽपि
 ॥ ८० ॥ न भागियोगो भागस्य ॥ ८१ ॥

नाणिमादियोगोऽप्यवश्यं भावित्वं
 तदुच्छित्तेरितरयोगवत् ॥ ८२ ॥ नै
 न्द्रादिपदयोगोऽपि तद्वत् ॥ ८३ ॥
 न भूतप्रकृतित्वमिन्द्रियाणामहङ्का-
 रित्वश्रुतेः ॥ ८४ ॥ न षट्पदार्थ-
 नियमस्तद्बोधान्मुक्तिश्च ॥ ८५ ॥ षो-
 डशादिष्वप्येवम् ॥ ८६ ॥ नाणुनि-
 त्यता तत्कार्यत्वश्रुतेः ॥ ८७ ॥ न
 निर्भागत्वं कार्यत्वात् ॥ ८८ ॥ न
 रूपनिबन्धनात्प्रत्यक्षनियमः ॥ ८९ ॥

१ इदं सूत्रं न प्राचीनपुस्तके दृश्यते । भाष्येपि
 दृश्यते ।

न परिमाणचातुर्विध्यं द्वाभ्यां तद्यो-
गात् ॥ ९० ॥ अनित्यत्वेऽपि स्थिरता-
योगात्प्रत्यभिज्ञानं सामान्यस्य ॥ ९१ ॥
न तदपलापस्तस्मात् ॥ ९२ ॥ ना-
न्यनिवृत्तिरूपत्वं भावप्रतीतेः ॥ ९३ ॥
न तत्त्वान्तरं सादृश्यं प्रत्यक्षोपलब्धेः
॥ ९४ ॥ निजशक्त्यभिव्यक्तिर्वा वै-
शिष्ट्यात्तदुपलब्धेः ॥ ९५ ॥ न सं-
ज्ञासंज्ञिसम्बन्धोऽपि ॥ ९६ ॥ न स-
म्बन्धनित्यतोभयानित्यत्वात् ॥ ९७ ॥
नार्जसम्बन्धो धर्मिग्राहकमानबाधात् ॥

॥ ९८ ॥ न समवायोऽस्ति प्रमाणा-
 भावात् ॥ ९९ ॥ उभयत्राप्यन्यथासि-
 द्धेर्न प्रत्यक्षमनुमानं वा ॥ १०० ॥
 नानुमेयत्वमेव क्रियाया नेदिष्ठस्य
 तत्तद्वतोरेवापरोक्षप्रतीतेः ॥ १०१ ॥
 न पाञ्चभौतिकं शरीरं बहूनामुपादा-
 नायोगात् ॥ १०२ ॥ न स्थूलमिति-
 नियम आतिवाहिकस्यापि विद्यमा-
 नत्वात् ॥ १०३ ॥ नाप्राप्तप्रकाश-
 कत्वमिन्द्रियाणामप्राप्तेस्सर्वप्राप्तेर्वा ॥
 ॥ १०४ ॥ न तेजोऽपसर्पणात्तैजसं
 चक्षुर्वृत्तितस्तत्सिद्धेः ॥ १०५ ॥ प्रा-

सार्थप्रकाशलिङ्गावृत्तिसिद्धिः ॥ १०६ ॥
 भागगुणाभ्यां तत्त्वान्तरं वृत्तिस्स-
 म्बन्धार्थं सर्पतीति ॥ १०७ ॥ न द्र-
 व्यनियमस्तद्योगात् ॥ १०८ ॥ न दे-
 शभेदेऽप्यन्योपादानताऽस्मदादिवन्नि-
 यमः ॥ १०९ ॥ निमित्तव्यपदे-
 शात्तद्व्यपदेशः ॥ ११० ॥ ऊष्म-
 जाण्डजजरायुज्रोद्विज्जसाङ्कल्पिकसां-
 सिद्धिकं चेति नियमः ॥ १११ ॥
 सर्वेषु पृथिव्युपादानमसाधारण्यात्तद्व्य-
 पदेशः पूर्ववत् ॥ ११२ ॥ न देहा-
 रम्भकस्य प्राणत्वमिन्द्रियशक्तितस्त-

त्सिद्धः ॥ ११३ ॥ भोक्तुरधिष्ठानाद्भो-
 गायतननिर्माणमन्यथा प्रतिभावप्रस-
 ज्ञात् ॥ ११४ ॥ भृत्यद्वारा स्वाम्य-
 धिष्ठितिनैकान्तात् ॥ ११५ ॥ समा-
 धिसुषुप्तिमोक्षेषु ब्रह्मरूपता ॥ ११६ ॥
 द्वयोस्सबीजमन्यत्र तद्धतिः ॥ ११७ ॥
 द्वयोरिव त्रयस्यापि दृष्टत्वान्न तु द्वौ ॥
 ॥ ११८ ॥ वासनया न स्वार्थख्यापनं
 दोषयोगेऽपि न निमित्तस्य प्रधानबा-
 धकत्वम् ॥ ११९ ॥ एकस्संस्कारः

१ नैकान्त्यदिति कचित्पुस्तके पाठः । २ तु-
 रोहितः पाठः कचित्पुस्तके ।

अनर्थ

क्रियानिर्वर्तको न तु प्रतिक्रियं संस्का- =
रभेदा बहुकल्पनाप्रसक्तेः ॥ १२० ॥
न बाह्यबुद्धिनियमो वृक्षगुल्मलतौष-
धिवनस्पतितृणवीरुदादीनामपि भो- ६
क्तृभोगायतनत्वं पूर्ववत् ॥ १२१ ॥ स्मृ-
तेश्च ॥ १२२ ॥ न देहमात्रतः कर्माधि-
कारित्वं वैशिष्ट्यश्रुतेः ॥ १२३ ॥ त्रिधा
त्रयाणां व्यवस्था कर्मदेहोपभोगदेहो
भयदेहाः ॥ १२४ ॥ न किञ्चिदप्य-
नुशयिनः ॥ १२५ ॥ न बुद्ध्यदिनित्य-
त्वमाश्रयविशेषेऽपि वह्निवत् ॥ १२६ ॥
आश्रयासिद्धेश्च ॥ १२७ ॥ योगसि-

द्वयोऽप्यौषधादिसिद्धिवन्नापलपनीयाः
 ॥ १२८ ॥ न भूतचैतन्यं प्रत्ये-
 कादृष्टेस्सांहत्येऽपि च सांहत्येऽपि
 च ॥ १२९ ॥

भाष्यकारिका-स्वसिद्धान्तविरुद्धार्थभाषिणो ये
 कुत्रादिनः ॥ पञ्चमे तान्निराकृत्य स्वसिद्धान्तो
 द्ढीकृतः ॥ १ ॥

॥ इति श्रीकपिलमहर्षिप्रणीते साङ्ख्यप्रव-
 चनदर्शने पञ्चमोऽध्यायस्समाप्तः ॥ ५ ॥

अस्त्यात्मा नास्तित्वसाधनाभा-
 वात् ॥ १ ॥ देहादिव्यतिरिक्तोऽसौ
 वैचित्र्यात् ॥ २ ॥ षष्ठीव्यपदेशादपि
 ॥ ३ ॥ न शिलापुत्रवद्धर्मिग्राहकमा-

नबाधात् ॥ ४ ॥ अत्यन्तदुःखनिवृत्त्या
 कृतकृत्यता ॥ ५ ॥ यथा दुःखात्क्लेशः
 पुरुषस्य न तथा सुखादभिलाषः ॥ ६ ॥
 कुत्रापि कोऽपि सुखीति ॥ ७ ॥ त-
 दपि दुःखशबलमिति दुःखपक्षे निः-
 क्षिपन्ते विवेचकाः ॥ ८ ॥ सुखला-
 भाभावादपुरुषार्थत्वमिति चेन्न द्वैवि-
 ध्यात् ॥ ९ ॥ निर्गुणत्वमात्मनोऽस-
 ज्ञत्वादिश्रुतेः ॥ १० ॥ परधर्मत्वेऽपि
 तत्सिद्धिरविवेकात् ॥ ११ ॥ अना-
 दिरविवेकोऽन्यथा दोषद्वयप्रसक्तेः ॥
 ॥ १२ ॥ न नित्यस्यादात्मवदन्यथा-

नुच्छित्तिः ॥ १३ ॥ प्रतिनियतका-
 रणनाश्यत्वमस्य ध्वान्तवत् ॥ १४ ॥
 अत्रापि प्रतिनियमोऽन्वयव्यतिरेका-
 त् ॥ १५ ॥ प्रकारान्तरासम्भवा-
 दविवेक एव बन्धः ॥ १६ ॥ न मु-
 क्तस्य पुनर्बन्धयोगोऽप्यनावृत्तिश्रुतेः
 ॥ १७ ॥ अपुरुषार्थत्वमन्यथा ॥ १८ ॥
 अविशेषापत्तिरुभयोः ॥ १९ ॥ मु-
 क्तिरन्तरायध्वस्तेर्न परा ॥ २० ॥ त-
 त्राप्यविरोधः ॥ २१ ॥ अधिकारित्रै-
 विध्यान् नियमः ॥ २२ ॥ दाढ्यार्थ-
 मुत्तरेषाम् ॥ २३ ॥ स्थिरसुखमासन-

मिति न नियमः ॥ २४ ॥ ध्यानं
 निर्विषयं मनः ॥ २५ ॥ उभयथाप्य-
 विशेषश्चैवमुपरागनिरोधाद्विशेषः ॥
 ॥ २६ ॥ निस्सङ्गेऽप्युपरागोऽविवेकात्
 ॥ २७ ॥ जपास्फटिकयोरिव नोप-
 रागः किन्त्वभिमानः ॥ २८ ॥ ध्या-
 नधारणाभ्यासवैराग्यादिभिस्तन्निरोधः
 ॥ २९ ॥ लयविक्षेपयोर्व्यावृ-
 त्त्येत्वाचार्याः ॥ ३० ॥ न स्थाननि-
 यमश्चित्तप्रसादात् ॥ ३१ ॥ प्रकृतेराद्यो-
 पादानताऽन्येषां कार्यत्वश्रुतेः ॥ ३२ ॥
 नित्यत्वेऽपि नात्मनो योग्यत्वाभावात्

॥ ३३ ॥ श्रुतिविरोधान्न कुतर्कापश-
 दस्यात्मलाभः ॥ ३४ ॥ पारम्पर्येऽपि
 प्रधानानुवृत्तिरणुवत् ॥ ३५ ॥ सर्वत्र
 कार्यदर्शनाद्विभुत्वम् ॥ ३६ ॥ गतियो-
 गेऽप्याद्यकारणताहानिरणुवत् ॥ ३७ ॥
 प्रसिद्धाधिक्यं प्रधानस्य न नियमः
 ॥ ३८ ॥ सत्त्वादीनामतद्धर्मत्वं तद्रू-
 पत्वात् ॥ ३९ ॥ अनुपभोगेऽपि पु-
 मर्थं सृष्टिः प्रधानस्योद्भूतमवहनवत्
 ॥ ४० ॥ कर्मवैचित्र्यात्सृष्टिवैचित्र्यम्
 ॥ ४१ ॥ साम्यवैषम्याभ्यां कार्य-
 द्वयम् ॥ ४२ ॥ विमुक्तबोधान्न सृष्टिः

प्रधानस्य लोकवत् ॥ ४३ ॥ नान्यो-
 पसर्पणेऽपि मुक्तोपभोगो निमित्ता-
 भावात् ॥ ४४ ॥ पुरुषबहुत्वं व्यव-
 स्थातः ॥ ४५ ॥ उपाधिश्चेत्तत्सिद्धौ
 पुनर्द्वैतम् ॥ ४६ ॥ द्वाभ्यामपि प्रमा-
 णविरोधः ॥ ४७ ॥ द्वाभ्यामप्यवि-
 रोधान्न पूर्वमुत्तरं च साधकाभावात्
 ॥ ४८ ॥ प्रकाशतस्तत्सिद्धौ कर्मक-
 र्तृविरोधः ॥ ४९ ॥ जडव्यावृत्तो जडं
 प्रकाशयति चिद्रूपः ॥ ५० ॥ न श्रु-
 तिविरोधो रागिणां वैराग्याय तत्सि-
 द्धेः ॥ ५१ ॥ जगत्सत्यत्वमदुष्टकार-

णजन्यत्वाद्वाधकाभावात् ॥ ५२ ॥ प्र-
 कारान्तरासम्भवात्सदुत्पत्तिः ॥ ५३ ॥
 अहङ्कारः कर्त्ता न पुरुषः ॥ ५४ ॥
 चिदवसाना भुक्तिस्तत्कर्माजितत्वात्
 ॥ ५५ ॥ चन्द्रादिलोकेऽप्यावृत्तिर्नि-
 मित्तसद्भावात् ॥ ५६ ॥ लोकस्य नो-
 पदेशात्सिद्धिः पूर्ववत् ॥ ५७ ॥ पार-
 मपर्येण तत्सिद्धौ विमुक्तिश्रुतिः ॥ ५८ ॥
 गतिश्रुतेश्च व्यापकत्वेऽप्युपाधियो-
 गाद्भोगदेशकाललाभो व्योमवत् ॥ ५९ ॥
 अनधिष्ठितस्य प्रतिभावप्रसङ्गान्न त-
 त्सिद्धिः ॥ ६० ॥ अदृष्टद्वारा चेद-

सम्बद्धस्य तदसम्भवाज्जलादिवदङ्कुरे
 ॥ ६१ ॥ निर्गुणत्वात्तदसम्भवादह-
 ङारधर्मा ह्येते ॥ ६२ ॥ विशिष्टस्य
 जीवत्वमन्वयव्यतिरेकात् ॥ ६३ ॥
 अहङ्कारकर्त्रधीना कार्यसिद्धिर्नेश्वरा-
 धीना प्रमाणाभावात् ॥ ६४ ॥ अदृ-
 ष्टोद्भूतिवत्समानत्वम् ॥ ६५ ॥ मह-
 तोऽन्यत् ॥ ६६ ॥ कर्मनिमित्तः
 प्रकृतेस्स्वस्वामिभावोऽप्यनादिर्बीजाङ्कुर-
 वत् ॥ ६७ ॥ अविवेकनिमित्तो वा
 पञ्चशिखः ॥ ६८ ॥ लिङ्गशरीरनिमि-
 त्तक इति सनन्दनाचार्यः ॥ ६९ ॥

यद्वा तद्वा तदुच्छित्तिः पुरुषार्थस्तदु
च्छित्तिः पुरुषार्थः ॥ ७० ॥ ॥ ॐ ॥

भाष्यकारिका-शास्त्रमुख्यार्थविस्तारस्तन्त्राख्ये
नुक्तपूरणैः॥ षष्ठाध्याये कृतः पश्चाद्वाक्यार्थश्चोपसं-
हृतः ॥ १ ॥

॥ इति श्रीकपिलमहर्षिप्रणीते साङ्ख्यप्रव-
चनदर्शने षष्ठोऽध्यायस्समाप्तः ॥ ६ ॥

साङ्ख्यप्रवचनदर्शनं

समाप्तम्

(१) इदं बृहत्साङ्ख्यप्रवचनदर्शनम् । यतो
लघोरन्यस्योपलम्भः । कर्त्रैक्यं तु वक्तुमशक्यमिति
भाति ।





